

भासनाटकचक्रे
बालचरितम् ।

प्रथमोऽङ्कः

(नान्द्यन्ते ततः प्रविशति सूत्रधारः ।)

सूत्रधारः—

शङ्खक्षीरवपुः पुरा कृतयुगे नाम्ना तु नारायण-
स्त्रेतायां त्रिपदापितत्रिभुवनो विष्णुः सुवर्णप्रभः ।

दूर्वाश्यामनिभः स रावणवधे रामो युगे द्वापरे

नित्यं योऽञ्जनसन्निभः कलियुगे वः पातु दामोदरः ॥ १ ॥

एवमार्यमिश्रान् विज्ञापयामि । अये, किन्तु खलु मयि विज्ञापनव्यग्रे शब्द
इव श्रूयते । अङ्ग ! पश्यामि ।

(नेपथ्ये)

अहं गगनसञ्चारी ।

सूत्रधारः— भवतु, विज्ञातम् ।

पतत्यसौ पुष्पमयी च वृष्टिर्नन्दन्ति तूर्याणि च देवतानाम् ।

द्रष्टुं हरिं वृष्णिकुले प्रसूतमभ्यागतो नारद एष तूर्णम् ॥ २ ॥

(निष्क्रान्तः ।)

स्थापना

(ततः प्रविशति नारदः ।)

नारदः—

अहं गगनसञ्चारी त्रिषु लोकेषु विश्रुतः ।

ब्रह्मलोकादिह प्राप्तो नारदः कलहप्रियः ॥ ३ ॥

(९०)

भो: !

क्षीणेषु देवासुरविग्रहेषु नित्यप्रशान्ते न रमेऽन्तरिक्षे ।

अहं हि वेदाध्ययनान्तरेषु तन्त्रीश्च वैराणि च घट्टयामि ॥ ४ ॥

अपि च,

भक्तिः परा मम पितामहभाषितेषु

सर्वाणि मे बहुमतानि तपोवनानि ।

सत्यं ब्रवीमि करजाग्रहता च वीणा

वैराणि भीमकठिनाः कलहाः प्रिया मे ॥ ५ ॥

तद् भगवन्तं लोकादिमनिधनमव्ययं लोकहितार्थं कंसवधार्थं वृष्णिकुले
प्रसूतं नारायणं द्रष्टुमिहागतोऽस्मि । अये, इयमत्रभवती देवकी मायया शिशुत्व-
मुपागतं त्रिलोकेश्वरं प्रगृह्य वसुदेवेन सह शनैः स्वगृहान्निष्क्रामति । यैषा,

लोकानामभयकरं गुरुं सुराणां

दैत्यानां निधनकरं रथाङ्गपाणिम् ।

शोकार्ता शशिवदना निशि प्रशान्ता

बाहुभ्यां गिरिमिव मन्दरं वहन्ती ॥ ६ ॥

एष भगवान् नारायणः,

अनन्तवीर्यः कमलायताक्षः सुरेन्द्रनाथोऽसुरवीर्यहन्ता ।

त्रिलोककेतुर्जगतश्च कर्ता भर्ता जनानां पुरुषः पुराणः ॥ ७ ॥

हन्तैतदुत्पन्नं कलहस्य मूलम् । यावदहमपि भगवन्तं नारायणं प्रदक्षिणीकृत्य
ब्रह्मलोकमेव यास्यामि । नमो भगवते त्रैलोक्यकारणाय ।

नारायणाय नरलोकपरायणाय

लोकाननाय कमलामललोचनाय ।

रामाय रावणविरोचनपातनाय

वीराय वीर्यनिलयाय नमो वराय ॥ ८ ॥

(निष्क्रान्तः ।)

(ततः प्रविशति बालहस्ता देवकी ।)

देवकी— हा धिक्, पुत्रकस्य मे महानुभावत्वं सूचयिष्यन्ति
जन्मसमयसमुद्भूतानि महानिमित्तानि प्रत्यक्षीकुर्वत्यपि कंसहतकनृशंसत्वं चिन्तयन्ती
सुष्ठु न प्रत्येमि मन्दभागिनी । क्व नु गत आर्यपुत्रः । अम्मो, एष आर्यपुत्रो
हर्षविस्मयफुल्लनयन इत एवागच्छति ।

(ततः प्रविशति वसुदेवः ।)

वसुदेवः--- (सविमर्गम्) भोः ! किं नु खल्विदम्,
भ्रमति नभसि विगुर्वगडवातानुविद्धै-

नवजलदनिनादैर्मेदिनी सप्रकम्पा ।

इह तु जगति नूनं रक्षणार्थं प्रजाना-

ससुरसमितिहन्ता विगुरग्रावतीर्णः ॥१॥

(विलोक्य) एषा देवकी,

अगणितपरिखेदा याति षष्ठां सुताना-

सयचयगमनार्थं सप्तमं रक्षमाणा ।

बहुगुणकुतलोभा जन्मकाले निमित्तैः

सुत इति कुतसंज्ञं कंसमृत्युं वहन्ती ॥१०॥

देवकी--- (उपसृत्य) जयत्वार्थपुत्रः ।

वसुदेवः--- देवकि ! अर्धरात्रः खलु वर्तते । प्रसुप्तो मधुरायां सर्वो जनः ।

तस्माद् यावन्न कश्चित् पश्यति, तावद् बालं गृहीत्वाऽपक्रामामि ।

देवकी--- क्वार्थपुत्र इमं नेष्यति ।

वसुदेवः--- देवकि ! सत्यं ब्रवीमि । अहमपि न जाने । किन्तु, एकच्छत्र -

च्छायां पृथिवीं सनाज्ञापयति दुरात्मा कंसः । तत् क्व नु खल्वयमायुष्मान् नेतव्यो
भविष्यति । अथवा यत्र दैवं विधास्यति, तत्र बालं गृहीत्वाऽपक्रामामि ।

देवकी--- आर्यपुत्र ! इच्छामि तावदेनं सुदृष्टं कर्तुम् ।

वसुदेवः--- अयि अतिपुत्रवत्सले !

किं द्रष्टव्यः शशाङ्कोऽयं राहोर्वदनमण्डले ।

त्वयाऽप्यस्य सुदृष्टस्य कंसो मृत्युर्भविष्यति ॥११॥

देवकी- सर्वथा न भविष्यति ।

वसुदेव :- यद् भवत्याऽभिहितं, तत् सर्वदैवतैरभिहितं भवतु । आनय ।

देवकी- गृह्णात्वार्थपुत्रः ।

वसुदेवः- (गृहीत्वा) अहो गुरुत्वं बालस्य । साधु,

विन्ध्यमन्दरसारोऽयं बालः पद्मदलेक्षणः ।

गर्भे यया धृतः श्रीमानहो धैर्यं हि योषितः ॥१२॥

देवकि ! प्रविश त्वमभ्यन्तरम् ।

देवकी--- एषा गच्छामि मन्दभागा । (निष्क्रान्ता ।)

वसुदेवः - एषा देवकी,

हृदयेनेह तत्राङ्गैर्द्विधाभूतेव गच्छति ।

यथा नभसि तोये च चन्द्रलेखा द्विधाकृता ॥१३॥

हन्त प्रविष्टा देवकी । यावदहमपि नगरद्वारं संश्रयामि । एष भोः

प्रथमसुतविनाशजातमन्युर्नृपतिभयाकुलितः प्रगृह्य बालम् ।

त्वरिततरमिह प्रयामि मार्गे गिरिमिव मन्दरमुद्वहन्भुजाभ्याम् ॥१४॥

(परिक्रम्य) इदं नगरद्वारम् । यावत् प्रदिशामि । (प्रदिश्य) उये
प्रसुप्तो मधुरायां सर्वो जनः । यावदपक्रामामि । (परिक्रम्य) निष्क्रान्तोऽस्मि
मधुरायाः । अहो बलवांश्चायमन्धकारः । सम्प्रति हि,

लिम्पतीव तमोऽङ्गानि वर्षतीवाञ्जनं नभः ।

असत्पुरुषसेवेव दृष्टिनिष्फलतां गता ॥१५॥

अहो तमसः प्रभुत्वम् ।

अप्रकाशा इव दिशो घनीभूता इव द्रुमाः ।

सुनिविष्टस्य लोकस्य कृतो रूपविपर्ययः ॥१६॥

नाहं गन्तुं समर्थः । अये दीपिकालोकः । किन्तु खलु दुरात्मा कंसो
ममापक्रमणं ज्ञात्वा दीपिकाभिः परिवृतो मां ग्रहीतुमागतो भवेत् । भवेत्त्व-
हमस्य दर्पप्रशमनं करोमि । (खड्गमुत्कोशयति । निवृत्त्यावलोक्य) अये न
कश्चिद् दृश्यते । आः,

तमसा संवृते लोके मम मार्गमपश्यतः ।

अपक्रमणहेतोस्तु कुमारेण प्रभा कृता ॥१७॥

एष मार्गः । यावदपक्रामामि । अये इयं भगवती यमुना कालवर्ष-
सम्पूर्णा स्थिता । अहो व्यर्थो मे परिश्रमः । किमिदानीं करिष्ये । भवतु
दृष्टम् ।

इमां नदीं ग्राह्युजङ्गसङ्कुलां

महोर्मिमालां मनसापि दुस्तराम् ।

भुजप्लवेनाशु गतार्थविकलबो

वहामि सिद्धिं यदि दैवतं स्थितम् ॥१८॥

(तथा कृत्वा सविस्मयम्) हन्त द्विधा छिन्नं जलम्, इतः स्थितम्,
इतः प्रधावति । दत्तो मे भगवत्या मार्गः । यावदपक्रामामि । (अवतीर्थ)
निष्क्रान्तोऽस्मि यमुनायाः । अये हुङ्कारशब्द इव श्रूयते । व्यक्तं घोषसमीपे
वर्तते मन्दभाग्यः । आः, अत्र च समीपघोषे मम वयस्यो नन्दगोपः
प्रतिवसति । स खलु मया कंसाजया निगडितो कशाभिहतश्च ।
यावत् प्रविशामि । अथवा रात्रौ वसुदेवः प्रविष्ट इति शङ्किता गोपालका

भविष्यन्ति । तस्मादिह न्यग्रोधपादपस्याधस्तात् प्रभातवेलां रजन्याः
प्रतिपालयामि । भो भो न्यग्रोधदेवताः ! यद्ययं बालो लोकहितार्थं
कंसवधार्थं वृष्णिकुले प्रसूतश्चेद्, घोषात् कश्चिदिहागच्छतु । न, न, मम वयस्यो
नन्दगोप एवागच्छतु ।

(ततः प्रविशति दारिकां गृहीत्वा नन्दगोपः ।)

नन्दगोपः- (सशोकम्)

दारिके ! दारिके ! किमिदानीं नो गेहलक्ष्म्यां न रन्त्वा ततो न उज्झित्वा
ननु गच्छसि । संप्रति हि महिषशतसंपातसदृशोऽहो बलवानन्धकारः ।

दुर्दिनविनष्टज्योत्स्ना रात्रिर्वर्तते निमीलिताकारा ।

संप्रावृतप्रसुप्ता नीलनिवसना यथा गोषी ॥१९॥

अद्य ह्यर्धरात्रेऽस्माकं कुटुम्बिन्या यशोदया प्रसूतेयं च दारी तपस्विनी जात-
मात्रैवापगतप्राणा संवृत्ता । इवोऽस्माकं घोषस्योचित इन्द्रयज्ञो नामोत्सवो भवि-
ष्यति । तद् मा खल्वेतद् दुःखं गोपजनैरनुभूयमानमिति मयैकाकिना निगलगुरु-
चरणेनेमां दारिकां गृहीत्वा निर्गतोऽस्मि । यशोदापि तपस्विनी नैव जानाति
दारको वा दारिका वा प्रसूत इति मोहं गता । दारिके ! दारिके !

वसुदेवः-- को नु खल्वयं रात्रौ परिदेवयति । अस्मत्सब्रह्मचारी खल्वयं
तपस्वी ।

नन्दगोपः- किमिदानीं नो गेहलक्ष्म्यां न रन्त्वा ततो न उज्झित्वा ननु
गच्छसि ।

वसुदेवः-- स्वरेण प्रत्यभिजानामि । मम वयस्येन नन्दगोपेन भवितव्यम् ।
यावच्छब्दापयामि । वयस्य ! नन्दगोप ! इतस्तावत् ।

नन्दगोपः--(सभयम्) अविहा क इदानीं मां श्रुतपूर्वेणेव स्वरयोगेन नन्दगोप !
नन्दगोप ! इति मां शब्दयति । किं नु राक्षसो वा, उत पिशाचो वा । ईदृश्यां
प्रतिभयरजन्यां मृता दारिका मम हस्ते । किं नु खलु करिष्यामि ।

वसुदेवः- वयस्य नन्दगोप ! अलमन्यशङ्कया । इतस्तावत् ।

नन्दगोपः- (कर्णं दत्वा । सावधानम्) अम्मो,
स्वरयोगेन भर्ता वसुदेव इति जानामि । यावदुपसर्स्यामि ।

अथवा तत्र मम किं कार्यम् । एतेन कंसस्य राज्ञो वचनं श्रुत्वाऽपराद्धः
कशाभिस्ताडयित्वा निर्गलैर्बद्धोऽस्मि । तन्न गमिष्यामि । अथवा धिक् खलु मे
नृशंसभावम् । मम गुणसहस्रं कृतं, दुःखे दुःखयति, सुखे सुखी भवति, तथापि
स्मरामि राजशासनेन कृतमेकबन्धनम् । यावदुपसर्स्यामि । इयं दारी । किं
करिष्यामि । भवत्त्वेवं तावत् करिष्यामि । (उपसृत्यावलोक्य च । सविस्मयम्)
प्रभाता रजनी । एष भर्ता वसुदेवो दारकं गृहीत्वा स्थितः । (उपसृत्य) जयतु
भर्ता जयतु ।

वसुदेवः- वयस्य नन्दगोप ! अपि भगवतीभ्यो गोभ्यः कुशलम् ।

नन्दगोपः- आम् भर्तः ! कुशलम् ।

वसुदेवः- अथ भवतः परिजनस्य कुशलम् ।

नन्दगोपः- परिजनमिति । आम् भर्तः ! कुशलम् ।

वसुदेवः- वयस्य ! किमिदानीं प्रच्छाद्यते ।

नन्दगोपः- भर्तः ! नास्ति किञ्चित् ।

वसुदेवः- मम खलु प्राणैः शापितः स्याद् यदि सत्यं न ब्रूयात् ।

नन्दगोपः- का गतिः । शृणोतु भर्ता । अद्य धरात्रेऽस्माकं कृतुमिबन्या, न हि
न हि, युष्माकं दास्या यशोदया प्रसूतेय च दारी तपस्विनी जातमात्रैवापगतप्राणा
संवृता । इवोऽस्माकं घोषस्योचित इन्द्रयज्ञो नामोत्सवो भविष्यति । तद् मा
खल्वेतद् दुःखं गोपजनैरनुभूयमानमिति मयैकाकिना निर्गलगुश्चरणेनेमां दारिकां
गृहीत्वा निर्गतोऽस्मि । यशोदापि तपस्विनी तैव जानाति दारको दारिका वा
प्रसूत इति मोहं गता ।

वसुदेवः- हन्त भोः ! न शक्यं लोकस्याधिष्ठानभूतं कृतान्तं वञ्चयितुम् ।
वयस्य ! काष्ठभूतं कलेवरं त्यज्यताम् ।

नन्दगोपः- न शक्नोमि भर्तः ! न शक्नोमि ।

वसुदेवः- ईदृशो लोकधर्मः । त्यज्यताम् ।

नन्दगोपः- यद् भर्ताज्ञापयति । दारिके ! दारिके ! (इति रोदिति ।)

वसुदेवः- वयस्य ! अलमलं रुदितेन । उत्तिष्ठोत्तिष्ठ ।

नन्दगोप:- (तथा कृत्वोपगम्य) जयतु भर्ता । अनेन दासजनेन किं कर्तव्यम् ।

वसुदेव:- वयस्य ! ननु त्वमपि जानासि दुरात्मना कंसेन मम षट् पुत्रा निधनमुपानीता इति ।

नन्दगोप:- जानामि भर्तः ! जानामि ।

वसुदेव:- तत् सप्तमोऽयं दीर्घायुः । नास्ति मम पुत्रेषु भाग्यम् । तव भाग्याज्जीवितुं गृह्यताम् ।

नन्दगोप:- बिभेमि भर्तः ! बिभेमि । यदि कंसो राजा शृणोति वसुदेवस्य दारको नन्दगोपस्य हस्ते न्यासो निक्षिप्त इति, किं बहुना, गतमेव मे शीर्षम् ।

वसुदेव:- (आत्मगतम्) हन्त विपन्नं कार्यम् । उक्तज्ञाः खलु नृशंसाः । तद्वै कथयामि । (प्रकाशम्) वयस्य नन्दगोप !

यद्यस्मि भवतः किञ्चिन्मया पूर्वकृतं भवेत् ।

तस्य प्रत्युपकारस्य कालस्ते समुपागतः ॥ २० ॥

नन्दगोप:- किं किं प्रत्युपकार इति । यदि कंसो वा भवतु, कंसस्य प्रितोप्रसेनो वा भवतु । आनयतु भर्ता दारकम् ।

वसुदेव:- वयस्य । गृह्यताम् ।

नन्दगोप:- भर्तः ! अशौचितोऽस्मि, मृता दारिका गृहीता । मुहूर्तकं प्रतिपालयतु भर्ता, यावद् यमुनाजलं गत्वा शौचं करोमि ।

वसुदेव:- वयस्य ! घोषवासात् प्रकृत्या शुचिरेव भवान् ।

नन्दगोप:- तेन ह्यस्माकं घोषस्योचितं पांसुना शौचं करोमि ।

वसुदेव:- कीऽत्र ! दोषः । क्रियतां शौचम् ।

नन्दगोप:- यद् भर्ताज्ञापयति । (तथा कुर्वन् सविस्मयम्) आश्चर्यमाश्चर्यं भर्तः ! आश्चर्यम् । पांसून् मार्गयतो धरणीं भित्त्वा युगप्रमाणा सलिल-
धारोत्थिता ।

वसुदेव:- बालस्यैव प्रभावः । क्रियतां शौचम् ।

नन्दगोपः- भर्तः ! तथा । (तथा कृत्वोपसृत्य) भर्तः ! अयमस्मि

वसुदेव :- गृह्यताम् ।

नन्दगोपः- भर्तः ! अतिदुर्बलौ मे बाहू मन्दरसदृशं बालकं ग्रहीतुं न समर्थौ ।

वसुदेवः- वयस्य ! महाबलपराक्रमः खलु भवान् ।

नन्दगोपः- शृणोतु भर्ता मम बलपराक्रमम् । सन्दारयमाणे वृषभे शृङ्गं गृहीत्वा मोचयामि । पङ्कनिमग्नान् भाण्डशकटकान् आघट्टयामि । ईदृश इदानीमहं दारकं ग्रहीतुं न समर्थोऽस्मिही ।

(ततः प्रविशन्ति पञ्चायुधानि गरुडश्च)

गरुडः--

अहं सुपर्णो गरुडो महाजवः शाङ्गयिधस्यास्य रथो ध्वजश्च ।

पुरा हि देवासुरविग्रहेषु वहामि भो विष्णुबलेन विष्णुम् ॥ २१ ॥

चक्र :-

कृष्णस्य चक्रोऽस्मि कराग्रशोभी मध्याह्नसूर्यप्रतिमोप्रतेजाः ।

त्रिविक्रमे चामृतमन्थने च मया हता दानवदैत्यसंघाः ॥ २२ ॥

शार्ङ्गः--

शार्ङ्गोऽस्मि विष्णुकरलग्नसुवृत्तमध्या

स्त्रीविग्रहात् पुरुषवीर्यबलातिदर्पा ।

यस्यार्थमाहवमुखेषु मयारिसङ्घाः

प्रभ्रष्टनागरथवाजिनराः प्रभङ्गाः ॥ २३ ॥

कौमोदकी -

कौमोदकी नाम हरेर्गदाहमाज्ञावशात् सर्वरिपून् प्रमथ्य ।

मया हतानां युधि दानवानां प्रक्रीडितं शोणितनिम्नगासु ॥ २४ ॥

शङ्खः--

अहं हि शङ्खः क्षीरोदाद् विष्णुना स्वयमुद्धृतः ।

मम शब्देन नश्यन्ति युद्धे ते देवशत्रवः ॥ २५ ॥

नन्दकः-

नन्दकोऽहं न मे कश्चित् सङ्प्रामेध्वपराङ्मुखः ।
गच्छामि स्मृतमात्रेण विष्णुना प्रभविष्णुना ॥ २६ ॥

चक्रः-

चक्रशार्ङ्गगदाशङ्खनन्दका दैत्यमर्दनाः ।
वासुदेवस्य कार्यार्थं प्राप्ताः पारिवदा वयम् ॥ २७ ॥
तस्मादागम्यताम् । वयमपि मनुष्यलोकमवतीर्णस्य भगवतो
वष्णोर्बालचरितमनुचरितुं गोपालकवेषप्रच्छन्ना घोषमेवावतरिष्यामः ।

सर्वे- तथास्तु । (विष्णुमुपस्थिताः)

वसुदेवः- वयस्य ! बाल एव नमस्यताम् ।

नन्दगोपः- भर्तः ! तथा । राजदारक ! नमस्ते नमस्ते । ही, भवतु,
आत्मनैवात्मानं निर्वीह्य । अस्माकं गोपजनस्य त्वां ग्रहीतुं को बलपराक्रमः ।

चक्रः- नमो भगवते नारायणाय । भगवन् ! महाविष्णो !

कार्याण्यकार्याण्यमरासुराणां
त्वया भविष्यन्ति बहूनि लोके ।

तस्माज्जनस्यास्य लघुत्वयोगात्
कुरु प्रसादं यदुवंशकेतो ! ॥ २८ ॥

वसुदेवः- गृह्यताम् ।

नन्दगोपः- यद् भर्ताज्ञापयति । (गृह्णाति)

वसुदेवः- वयस्य ! प्रभाता रजनी । प्रतिनिवर्ततां भवान् ।

नन्दगोपः- आश्चर्यमाश्चर्यं भर्तः ! आश्चर्यम् । इमे बन्धने पतिते ।

वसुदेवः- सर्वमेतत् कुमारस्य प्रभावः । प्रतिनिवर्ततां भवान् ।

नन्दगोपः- यद् भर्ताज्ञापयति ।

वसुदेवः- अथवा एहि तावत् ।

नन्दगोपः- भर्तः ! अयमस्मि ।

वसुदेवः—

जाने नित्यं वत्सलं त्वां प्रकृत्या

स्नेहोऽप्यस्मिन्नर्थते रुढभावः ।

अस्मिन् काले दग्धभूयिष्ठशेषं

न्यस्तं बीजं रक्षितुं यादवानाम् ॥ २९ ॥

कुमारस्य किं करिष्यति भवान् ।

नन्दगोपः— शृणोतु भर्ता । एकस्मिन् गेहे गत्वा क्षीरं पिबति । अन्यस्मिन् गेहे गत्वा दधि भक्षयति । अपरस्मिन् गेहे गत्वा नवनीतं गिलति । अन्यस्मिन् गेहे गत्वा पायसं भुङ्कते । इतरस्मिन् गेहे गत्वा तक्रघटं प्रलोकते । किं बहुना, अस्माकं घोषस्य पतिर्भवति ।

वसुदेवः— एवमस्तु । प्रतिनिवर्ततां भवान् ।

नन्दगोपः— यद् भर्ताज्ञायपति । (निष्क्रान्तः ।)

वसुदेवः— ननु निर्गतो नन्दगोपः । यावदहमपि मधुरामेव यास्यामि । (परिक्रम्य) रुदितशब्द इव श्रूयते । किं नु खलु कंसभयात् प्रतिनिवृत्तो नन्दगोपः । (परिक्रम्य) अये प्रत्यागतप्राणेयं दारिका । यावदिमां गृहीत्वा देवक्या हस्ते निक्षिप्य दुरात्मानं कंसं वञ्चयामि । (गृहीत्वा) अहो गुरुत्वमस्याः । एतदपि कुमारात् किञ्चिदन्तरं महद् भूतम् । यावदपक्रामामि । अये इयं भगवती यमुना तथैव स्थिता । यावदपक्रामामि । निष्क्रान्तोऽस्मि यमुनायाः । एतन्नगरद्वारम् । तथैव प्रसुप्तो मधुरायाम् सर्वो जनः । यावत् प्रविशामि । (प्रविश्य) इदं खलु दुरात्मनः कंसस्य गृहं ज्येष्ठाश्रितमिव दृश्यते । इदमस्मदीयं गृहं श्रियारूढमिव दृश्यते । यावदहमप्यन्तःपुरं प्रविश्य देवकीं समाश्वासयामि । ईश्वराः स्वस्ति कुर्वन्तु । (निष्क्रान्तः ।)

इति प्रथमोऽङ्कः ।

अथ द्वितीयोऽङ्कः ।

(ततः प्रविशन्ति चांडालयुवतयः ।)

सर्वाः— आगच्छ भर्तः ! आगच्छ । अस्माकं कन्यानां त्वया सह विवाहो
भवतु ।

(ततः प्रविशति राजा ।)

राजा— भोः ! किन्तु खल्विदम् ।

यन्मेदिनी प्रचलिता पतिताग्रहम्या
सन्तारनौरिव विकीर्णमहोमिमाला ।

सेव्यैः प्रधानगुणकर्मफलैर्निमित्तैः

किं बाग्रतो व्यसनमभ्युदयो नु तन्मे ॥ १ ॥

सर्वाः— आगच्छ । भर्तः ! आगच्छ । अस्माकं कन्यकानां त्वया सह विवाहो
भवतु ।

राजा—

यस्मान्न रक्षिपुरुषाः प्रचरन्ति केचिद्
यस्मान्न दीपकधरा प्रमदाश्चरन्ति ।

तस्मादिमा मम गृहं समनुप्रविष्टा

नीलोत्पलाञ्जननिभा भयदाः श्वपाक्यः ॥ २ ॥

सर्वाः— आगच्छ भर्तः ! आगच्छ । अस्माकं कन्यकानां त्वया सह विवाहो
भवतु ।

राजा— अहो धृष्टाः खल्वेताश्चण्डालयुवतयः —

क्रोधेन नश्यति सदा मम शत्रुपक्षः

सूर्यः शशी हुतवहश्च वशे स्थिता मे ।

योऽहं यमस्य च यमो भयदो भयस्य

तं मापवादवचनैः परिधर्षयन्ति ॥ ३ ॥

सर्वाः— आगच्छ भर्तः ! आगच्छ ।

राजा - आ अपध्वंस । कथं सहसैव नष्टाः । यावदिदानीमभ्यन्तरमेव प्रविशामि ।

(ततः प्रविशति शापः ।)

शापः- हं, कवेदानीं प्रविशसि । इदं खलु मम गृहं संवृत्तम् ।

राजा-

कोऽयं विनिष्पतति गर्भगृहं विगाह्य
उत्कां प्रगृह्य सहसाञ्जनराशिवर्णः ।

भीमोऽग्रदंष्ट्रवदनो ह्यहिपिङ्गलाक्षः
क्रोधो महेश्वरमुखादिव गां प्रपन्नः ॥४॥

को भवान् ।

शापः- किं न जानीषे माम् । अहं खलु मधूकस्य ऋषेः शापो
वज्रबाहुनिमि ।

श्मशानमध्यादहमागतोऽस्मि चण्डालवेषेण विरूपचण्डम् ।
कपालमालातिविचित्रवेषः कंसस्य राज्ञो हृदयं प्रवेष्टुम् ॥५॥

कंसः- असम्भाव्यमर्थं प्रार्थयसि ।

सौवर्णकान्ततरकन्दरकूटकुञ्जं
मेहं न कम्पयति वायसपक्षवातः ।

हास्योऽसि भोः ! समकरक्षुभितोर्मिमालं
पातुं य इच्छसि कराञ्जलिना समुद्रम् ॥६॥

शापः- काले ज्ञास्यसि ।

राजा- हं, कथं सहसैव नष्टः । यावदहमपि शयनमुपगम्य नयनव्याक्षेपं
करोमि । (स्वपिति ।)

शापः- अये प्रसुप्तः । अलक्ष्मि ! खलति ! कालरात्रि ! महानिद्रे !
पिङ्गलाक्षि ! तदागम्यतामभ्यन्तरं प्रविशामः ।

सर्वाः- एवं भवतु ।

(प्रविश्य)

राजश्रीः - न खलु प्रवेष्टव्यम् ।

(१०१)

शापः— का भवती ।

श्रीः— किं मां न जानीषे । अहं खल्वस्य लक्ष्मीः ।

शापः— एवम् । राजश्रीः ! अपक्रामतु भवती । इदं खलु मम गृहं संवृत्तम् ।

श्रीः— हं,

लङ्कोपमं मम गृहं न विचिन्त्य मूढ ।

कस्याश्रयाद् विशसि मामवधूय रात्रौ ।

किं भाषितेन बहुना न च शक्यमेतद्

द्रष्टुं प्रवेष्टुमिह तेऽद्य मयाऽभिजुष्टम्

॥७॥

शापः— भगवति पद्मालये ! अपक्रामतु किल कंसशरीरात् । विष्णु-
राज्ञापयति ।

श्रीः— कथं विष्णुराज्ञापयतीति ? भोः कष्टम् ।

न चाहं चिरसंवासात् त्यक्तुं शक्नोमि पार्थिवम्

बलवान् गुणसङ्ग्राहो दृढं तपति मामयम्

॥८॥

भवतु । अनतिक्रमणीया विष्णोराज्ञा । तस्मादहमपि विष्णुसकाशमेव
यास्यामि । (निष्क्रान्ता ।)

शापः— अपक्रान्ता राजश्रीः । हन्तेदानीमिदमस्माकमावासः संवृत्तः ।
अलक्ष्मि ! खलति ! कालरात्रि ! महानिद्रे ! पिङ्गलाक्षि ! अभ्यन्तरं प्रविश्य
स्वजातिसदृशी क्रीडा क्रियताम् ।

सर्वाः— अद्यप्रभृत्यपनीतधर्मचारित्रो भव ।

शापः—

परिष्वजामि गाढं त्वां नित्याधर्मपरायणम् ।

प्राप्नोमि मुनिशापस्त्वामचिरान्नाशमेष्यसि

॥९॥

(अन्तर्हितः ।)

(प्रविश्य)

प्रतिहारी— जयतु भर्ता ।

राजा— हं !

(१०२)

प्रतिहारी-- भर्तः ! यशोधरा खल्वहम् ।

राजा-- यशोधरे, किं त्वया मातङ्गीजनप्रवेशो न दृष्टः ।

प्रतिहारी-- हं मातङ्गीजन इति । नित्यं भर्तृपादमूले वर्तमानस्यैव जनस्येह प्रवेशो दुर्लभः, किं पुनर्मातङ्गीजनस्य ।

राजा-- किं स्वप्नो नु मयानुभूतः । यशोधरे ! गच्छ । बालाकिः काञ्चुकीयः प्रवेश्यताम् ।

प्रतिहारी-- यद्भर्ताज्ञापयति । (निष्क्रान्ता ।)

(ततः प्रविशति काञ्चुकीयः ।)

काञ्चुकीयः-- जयतु महाराजः ।

राजा-- आर्य बालाके ! प्रष्टव्यौ सांवत्सरिकपुरोहितौ--अद्य रात्रौ वातोद्भ्रामभूमिकम्पोल्कापाता दैवतप्रतिमाश्च प्रतिभासिताः किमर्थमिति ।

काञ्चुकीयः-- महाराज ! सांवत्सरिकपुरोहितौ विज्ञापयतः ।

राजा-- किमिति ।

काञ्चुकीयः-- श्रूयताम् ।

भूतं नभस्तलनिवासि नरेन्द्र ! नित्यं

कार्यान्तरेण नरलोकमिह प्रपन्नम् ।

आकाशदुन्दुभिरवैः समहीप्रकम्पे -

स्तस्यैष जन्मनि विशेषकरो विकारः ॥१०॥

राजा -

कस्मिञ्जाते सशैलेन्द्रा कम्पितेयं वसुन्धरा ।

ज्ञायतां कस्य पुत्रोऽयं किं वा जन्मप्रयोजनम् ॥११॥

इति ।

काञ्चुकीयः -- यदाज्ञापयति महाराजः । (निष्क्रम्य प्रविश्य) जयतु महाराजः । प्रसूतवती किल देवकी ।

राजा-- किं प्रसूतम् ।

काञ्चुकीयः- दारिका प्रसूता ।

राजा- मा तावत् । एतानि महानिमित्तानि दारिकाप्रसूतिमात्रेण उत्पद्यन्ते ।

काञ्चुकीयः- प्रसीदतु महाराजः । अनृतं नाभिहितपूर्वं मया । भवतो भृत्यवर्गपरिवृताया धात्र्या हस्ते दृष्टा सा ।

राजा- अथवा ब्राह्मणवचनमनृतमपि सत्यं पश्यामि । गच्छ, वसुदेवस्ता-
वदाहूयताम् ।

काञ्चुकीयः- यदाज्ञापयति महाराजः (निष्क्रान्तः ।)

राजा- धर्मशीलः सत्यवादी वसुदेवः । अथ तु मम समीपेऽनृतं न
ब्रवीति । भवतु, श्रोष्यामस्तावत् ।

(ततः प्रविशति वसुदेवः ।)

वसुदेवः-

षण्णां सुतानां समुपेत्य नाशं वहन्निदं शोककृशं शरीरम् ।

आहूयमानोऽकरुणेन राज्ञा गच्छाम्यहं भृत्य इवास्वतन्त्रः ॥१२॥

भोः ! एवंविधा लोकवृत्तिः ।

स्मरतापि भयं राजा भयं न स्मरतापि वा ।

उभाभ्यामपि गन्तव्यो भयादप्यभयादपि ॥१३॥

(उपसृत्य) शौरसेनीमातः ! आस्यते ।

राजा- यादवीमातः , आस्यताम् ।

वसुदेवः- बाढम् । (उपविश्य) शौरसेनीमातः , किमर्थं वयमाहूताः ।

राजा- यादवीमातः, प्रसूतवती किल देवकी ।

वसुदेवः- अथ किम्, प्रसूतवती ।

राजा - किं प्रसूतम् ।

वसुदेवः- (आत्मगतम्) मयापि नामानृतं वक्तव्यं भविष्यति । अथवा
कुमाररक्षणार्थमनृतमपि सत्यं पश्यामि । किमिदानीं करिष्ये । भवतु, दृष्टम् ।
(प्रकाशम्) दारिका प्रसूता तया ।

राजा-

दारिका वा कुमारो वा हन्तव्यः सर्वथा मया ।

दैवं पुरुषकारेण वञ्चयिष्याम्यहं ध्रुवम् ॥१४॥

(प्रविश्य)

प्रतिहारी - जयतु भर्ता । अस्माकं भट्टिनी विज्ञापयति-दारिकेति बालेति
च क्रियतां किल महाराजेनानुक्रोशः ।

वसुदेवः - शौरसेनीमातः, क्रियतां तपस्विन्या देवक्या वाक्यम् ।
दारिकासु स्त्रीणामधिकतरः स्नेहो भवति ।

राजा - किं भवान् स्मरति समयम् ।

मधूकस्य ऋषेः शापं श्रुत्वा मे समयस्तदा ।

देवक्या धारितान् गर्भान् दास्यामीति त्वया कृतः ॥१५॥

वसुदेवः- समय इति । एष न व्याहरामि ।

प्रतिहारी- भर्तः ! किमित्यस्माकं भट्टिन्यै निवेदयितव्यम् ।

राजा- यशोधरे ! उच्यतां देवक्याः- न युक्तमिदानीं निर्बन्धमभिधातुम् ।
अन्यत् प्रियतरं करिष्यामीति ।

प्रतिहारी - यद् भर्ताज्ञापयति ।

राजा- यशोधरे ! एवं क्रियताम् ।

प्रतिहारी - सुखं प्रविशतु किल भर्ता ।

वसुदेवः- विविक्तमिच्छता मयापि नाम परापत्यनिधनमुपनेतव्यं भवति ।
किन्तु खलु कुमारमेवानोय प्रयच्छामि । अथवा,

दारिकेयं मृता पूर्वं पुनरेव समुत्थिता ।

अस्य बालस्य माहात्म्यान्नेषा वधमवाप्स्यति ॥१६॥

यावदहमपि देवकीं समाश्वासयामि । (निष्क्रान्तः ।)

राजा- यशोधरे प्रवेश्यतां सा दारिका ।

प्रतिहारी - यद् भर्ताज्ञापयति । (निष्क्रान्ता ।)

(१०५)

(ततः प्रविशति दारिकां गृहीत्वा धात्री रक्षिपुरुषाश्च ।)

सर्वे — शनैः शनैराया । इदं मध्यमद्वारम् । प्रविशत्वार्या ।

धात्री — (प्रविश्य) जयतु भर्ता । इयं दारिकास्माभिश्चिरात् प्रभृति रक्षिता ।

राजा — अहो राजदर्शनीयेयं दारिका । मयापि नाम स्त्रीवधः कर्तव्यो भवति ।

धात्री — शनैः शनैः भर्तः !

राजा - इयं कंसशिला । यावत् साहसमनुष्ठास्यामि ।

अयं हि सप्तमो गर्भं ऋषिशापबलोत्थितः ।

अस्मिन् नाशं गते गर्भे मम शान्तिर्भविष्यति ॥१७॥

(गृहीत्वा प्रहृत्य) अये,

एकांशः पतितो भूमावेकांशो दिवमुन्नतः ।

मां निहन्तुमिहोद्भूतः करैः शस्त्रसमुज्ज्वलैः । ॥१८॥

अये इयमिदानीं

तीक्ष्णाग्रं शूलमालम्ब्य रौद्रवेषेण जृम्भते ।

विनाशकाले सम्प्राप्ते कालरात्रिरिवोत्थिता ॥१९॥

(ततः प्रविशति कात्यायनी सपरिवारा ।)

कात्यायनी—

शुम्भं निशुम्भं महिषं च हत्वा कृत्वा सुरांस्तान् हतशत्रुपक्षान् ।

अहं प्रसूता वसुदेववंशे कात्यायनी कंसकुलक्षयाय ॥२०॥

कुण्डोदरः—

कुण्डोदरोऽहमजितो रणचण्डकर्मा

देव्याः प्रसूतिजनितोग्रमहानिनादः ।

शीघ्रं प्रयामि गगनादवनिं विशालां

दृप्ताञ् जिघांसुरसुरानतिवीर्यदर्पान् ॥२१॥

शूलः—

शूलोऽस्मि भूतमिह भूमितले प्रपन्नो

देव्याः प्रसादजनितोज्ज्वलचारुवेषः ।

कंसं निहत्य समरे परिकर्षयामि

तं पादपं जलनिधेरिव कार्तिकेयः ॥२२॥

नीलः-

अहं हि नीलः कलहस्य कर्ता सङ्ग्रामशूरो न पराङ्मुखश्च ।

निहन्मि कंसं युधि दुर्विनीतं क्रौञ्चं यथा शक्तिधरः प्रकृष्टः ॥२३॥

मनोजवः-

मनोजवो मारुततुल्यवेगो देव्यास्तु कार्यार्थमिहोपयातः ।

करोमि सङ्ग्रामशिरःसु दैत्यान् वह्निर्नलानां निलयं यथैव ॥२४॥

कात्यायनी- कुण्डोदर ! शङ्कुकर्ण ! महानील ! मनोजव !
तदागम्यताम् । भगवतो विष्णोर्बालचरितमनुभवितुं गोपालकवेषप्रच्छन्ना
घोषमेवावतरिष्यामः ।

सर्वे- यदाज्ञापयति भगवती । (निष्क्रान्ता सपरिवारा कात्यायनी ।)

राजा- अये, प्रभाता रजनी ।

अतः प्रविश्य शान्त्यर्थं शान्तिकर्मोचितं गृहम् ।

करोमि विपुलां शान्तिं मम शान्तिर्भविष्यति ॥२५॥

(निष्क्रान्ताः सर्वे ।)

इति द्वितीयोऽङ्कः ।



उथ तृतीयोऽङ्कः

(ततः प्रविशति वृद्धगोपालकः ।)

वृद्धगोपालकः— भो मेघदत्त ! खलु, वृषभदत्त ! खलु, कुम्भदत्त ! खलु, धोषदत्त ! खलु, प्रकालयत प्रकालयत गोधनम् । एतस्मिन् वृन्दावने प्रकामं पानीयं पीत्वा दुग्धभारवं कुर्वदायाति गोधनम् । एष गोत्रजान् निष्क्रम्य परिघट्टित-वल्मीकमूलो भुजङ्गैः कुवर्णैः नीलोत्पलदामभिः शृङ्गलम्नैरिव वृषभः शोभते । अन्योऽप्येष वृषभ उच्छ्रितप्रसारितपुच्छो निकुञ्चितजानुः शशीव धवलाङ्गोऽग्र-विषण्णभ्यां महीमुद्गहन्निव शोभते । यावदिदानीं दामकं शब्दयामि । अरे दामक ! भगवतो सुस्थलेऽवतार्यं सहवत्सास्त्वमप्यागच्छ ।

(ततः प्रविशति दामकः ।)

दामकः— अहो महत् तृणजालं स्वामिनो नन्दगोपस्य । सुतजननदिना-दारभ्याधिकतरमानन्दाद्भुतं वर्धते । भवतु, इह तिष्ठतु गोधनं, यावन्मातुलमुप-सप्स्यामि । (उपसृत्य) मातुल ! वन्दे ।

वृद्धगोपालकः— शान्तिर्भवतु शान्तिर्भवत्वस्माकं गोधनस्य च ।

दामकः— मातुल ! यदाप्रभृति नन्दगोपपुत्रः प्रसूतः, तदाप्रभृत्यस्माकं गोधनं वर्जितरोगं संवृतम् । ननु सर्वेषां गोत्रजनानां प्रीतिर्वर्धते । अन्यच्च, खाते खाते मूलानि, फलानि गुल्मे गुल्मे । मधु कियद् दुह्यते क्षीरं तावद् एव घृतम् ।]

वृद्धगोपालकः— अन्यच्चेदमाश्चर्यम् । दशरात्रप्रसूते नन्दगोपपुत्रे पूतना नाम दानवी विषसम्पूरितस्तना नन्दगोप्या रूपं गृहीत्वागता । ततस्तया दारकं गृहीत्वा तस्य मुखे स्तनः प्रक्षिप्तः । ततस्तां विज्ञाय सुप्ता पातिता सापि दानवी भूत्वा तत एव मृता । ततो मासमात्रे नन्दगोपपुत्रे शकटो नाम दानवः शकटवेषं गृहीत्वागतः । तमपि जालैकपादप्रहारेण चूर्णीकृतः सोऽपि दानवी भूत्वा तत एव मृतः । ततो मासपरिवृत्तो नन्दगोपपुत्र एकस्मिन् गेहे गत्वा क्षीरं पिबति, अन्यस्मिन् गेहे गत्वा दधि भक्षयति, एकस्मिन् गेहे गत्वा नवनीतं गिरति, अन्यस्मिन् गेहे गत्वा पायसं भुङ्क्ते, अपरस्मिन् गेहे गत्वा तक्रघटं प्रलोकते । ततो

(१०८)

रुष्टाभिर्गोपयुवतिभिर्नन्दगोप्यै उक्तम् । ततो रुष्टया नन्दगोप्या दाम गृहीत्वा तस्य मध्ये बद्ध्वा शेषमुखले बद्धम् । ततस्तदप्युलूखलमाघट्टयत् प्रेक्ष्य यमलार्जुनयोर्ताम दानवयोर्निक्षिप्तम् । ततो द्वावेकीमृतौ । तयोरन्तरेण गच्छता नन्दगोपपुत्रेणाघट्टयता समूलविटपं चूर्णीकृतौ तावापि दानवी भूत्वा तत एव मृतौ । ततो गोपजनैरुक्त- महाबलपराक्रमोद्यप्रभृति भर्तृदामोदरो नाम भवतु इति । तत आधावनप्रधावन- मात्रे नन्दगोपपुत्रे प्रलम्बो नाम दानवो नन्दगोपवेषं गृहीत्वागतः । ततः संकर्षणं कण्ठे निक्षिप्य गच्छन्तं विज्ञाय भर्त्रा संकर्षणेन तस्य दानवस्य शीर्षे मुष्टिप्रहारः कृतः । तेन प्रहारेणोत्क्षिप्तचक्षुः सोऽपि दानवो भूत्वा तत एव मृतः । गोपजनैः परिवृतस्तालफलानि ग्रहीतुं तालवनं गतः । तत्र तालवने धेनुको नाम दानवो गर्दभवेषं गृहीत्वागतः । ततस्तमपि ज्ञात्वा, भर्तृदामोदरेण तस्य वामपादं गृहीत्वो- त्क्षिप्य पातितानि तालफलानि । सोऽपि दानवो भूत्वा तत एव मृतः । ततः केशी नाम दानवः तुरङ्गवेषं गृहीत्वागतः । ततस्तमपि ज्ञात्वा भर्तृदामोदरेण तस्य मुखे कूर्परो दत्तः ततस्तेन द्विधा पाटितस्तुरङ्गः । सोऽपि दानवो भूत्वा तत एव मृतः । एतान्यन्यानि (च) कर्माणि कृतानि भर्तृदामोदरेण ।

दामक- मातुल ! सर्वं तावत् तिष्ठतु । अद्य भर्तृदामोदरोऽस्मिन् वृन्दावने गोपकन्यकाभिः सह हल्लीसकं नाम प्रक्रीडितुमागच्छति ।

वृद्धगोपालक- तेन हि सर्वैर्गोपजनैः सह भर्तृदामोदरस्य हल्लीसकं पश्यामः दामक- यद् मातुल आज्ञापयति ।

(निष्क्रान्ती ।)

प्रवेशकः ।

(प्रविश्य)

वृद्धगोपालकः-

अनुदितमात्रे सूर्ये प्रणमत सर्वादरेण शीर्षेण ।

नित्यं जगत्मातृणां गवाममृतपूर्णानाम् ॥ १ ॥

अहो अस्माकं पक्कणानां समृद्धिः । आटोपसज्जाः पटहरूपवेषा आहूतुं गच्छामः । अस्माकं गोपकन्यकाः ! घोषसुन्दरि ! वनमाले ! चन्द्ररेखे ! मृगाक्षि ! आगच्छतागच्छत शीघ्रम् ।

(ततः प्रविशन्ति सर्वाः ।)

सर्वाः- मातुल ! वन्दामहे ।

(१०९)

वृद्धगोपालकः- दारिका ! एष भर्ता दामोदरः गोक्षीरपाण्डरेण भर्त्रा
सङ्कर्षणेन सह गोपालकैश्च परिवृतः गुहानिक्षिप्तः सिंह श्वेत एवागच्छति ।

(ततः प्रविशति गोपजनपरिवृतो दामोदरः सङ्कर्षणश्च ।)

दामोदरः- (सविस्मयम्) अहो प्रकृत्या रमणीयानां गोपककन्यकानां
वेषग्रहणविशेषः ।

एताः प्रफुल्लकमलोत्पलवक्त्रनेत्रा
गोपाङ्गनाः कनकचम्पकपुष्पगौराः ।

नानाविरागवसना मधुरप्रलापाः
क्रीडन्ति वन्यकुसुमाकुलकेशहस्ताः ॥ २ ॥

सङ्कर्षणः- एते गोपदारकाः समागताः ।
रक्तवैभुसुकडिण्डिमैः प्रमुदिताः केचिन्नदन्तः स्थिताः
केचित् पङ्कजपत्रनेत्रवदनाः क्रीडन्ति नानाविधम् ।
घोषे जागरिमा (?) गुरुप्रमुदिता हुम्भारशब्दाकुले
वृन्दारण्यगते समप्रमुदिता गायन्ति केचित् स्थिताः ॥ ३ ॥

वृद्धगोपालकः- आम् भर्तः ! सर्वे सन्नद्धा आगताः !

दामकः- जयतु भर्ता ।

सङ्कर्षणः- दामक ! सर्वे गोपदारकाः समागताः ।

दामकः- आम् भर्तः ! सर्वे सन्नद्धा आगताः ।

दामोदरः- घोषसुन्दरि ! वनमाले ! चन्द्ररेखे ! मृगाक्षि ! घोषवासस्या -
नुरूपोऽयं हल्लीसकनृत्तबन्ध उपयुज्यताम् ।

सर्वाः- यद् भर्ताज्ञापयति ।

सङ्कर्षणः- दामक ! मेघनाद ! वाद्यन्तामातोद्यानि ।

उभौ- भर्तः ! तथा ।

वृद्धगोपालकः- भर्तः ! यूयं हल्लीसकं प्रक्रीडथ । अहमत्र किं करोमि ।

दामोदरः- प्रेक्षको भवान् ननु ।

वृद्धगोपालकः- भर्तः तथा ।

(सर्वे नृत्यन्ति ।)

वृद्धगोपालकः- ही ही सुष्ठु गीतम् । सुष्ठु वादितम् । सुष्ठु नतितम् ।
यावदहमपि नृत्यामि । परिश्रान्तः खल्वहम् ।

(प्रविश्य)

गोपालकः- हा हा भर्ता अपक्रामत्वस्माद् देशाद् ।

दामोदरः- दामक ! किमसि सम्भ्रान्तः ।

गोपालकः- एषोऽरिष्टवृषभो नाम दानवः पिण्डीकृतनिर्घातिरूपो भूमितलं
खुरपुटैर्लिखन्, यस्य घोषो मेघरव इति शङ्कितो जातः ।

दामोदरः- एवं प्राप्तोऽरिष्टवृषभः । इमा नो गोपदारिका दारकांश्च गृहीत्वैतत्
पर्वतशिखरमारुह्य दुरात्मनो मम च युद्धविशेषं पश्यत्वार्यः । अहमस्य दर्पप्रशमनं
करोमि ।

(सङ्कर्षणस्तैः सह निष्क्रान्तः ।)

दामोदरः- एष एष दुरात्मारिष्टवृषभः ।

कृत्वा खुरैर्भूमितलं प्रभिन्नं शृङ्गैश्च कूलानि समाक्षिपंश्च ।

भयार्तगोपैः प्रसमीक्ष्यमाणो नदन् समाधावति गोवृषेन्द्रः ॥४॥

(ततः प्रविशत्यरिष्टवृषभः ।)

अरिष्टवृषभः- एष भोः,

शृङ्गाग्रकोटिकिरणैः खमिवालिखंश्च

शत्रोर्वधार्थमुपगम्य वृषस्य रूपम् ।

वृन्दावने सललितं प्रतिगर्जमान-

माक्रम्य शत्रुमहमद्य मुखं चरामि ॥५॥

हुङ्कारशब्देन ममेह घोषे स्रवन्ति गर्भा वनिताजनस्य ।

खुराग्रपातैर्लिखितार्धचन्द्रा प्रकम्पते सद्रुमकान्ना भूः ॥६॥

क्व नु खलु गतो नन्दगोपपुत्रः । भो नन्दगोपपुत्र ! क्वासि ।

दामोदरः- भो गोवृषाधम ! इत इतः । एष स्थितोऽस्मि ।

(१११)

अरिष्टर्षभः— (दृष्ट्वा) अहौ,

सारवान् खल्वयं बालो यो मां दृष्ट्वा महाबलम् ।

उग्ररूपं महानादं नैव भीतो न विस्मितः ॥ ७ ॥

दामोदरः—

किमेतद् भो ! भयं नाम भवतोऽद्य मया श्रुतम् ।

भीतानामभयं दातुं समुत्पन्नो महीतले ॥ ८ ॥

अरिष्टर्षभः— भो ! बालस्त्वम् । अतः खलु भयं न जानासि ।

दामोदरः— भो गोवृषाधम ! किं बाल इति मां प्रधर्षयसि ।

किं दष्टः कृष्णसर्पेण बालेन न निहन्यते ।

बालेन हि पुरा क्रौञ्चः स्कन्देन निधनं गतः ॥ ९ ॥

भवितव्यम् ।

अपीदं शृणु मूर्ख ! त्वं कठिनोपलसञ्चयः ।

किं न पल्लवमात्रेण शैलो वज्रेण पातितः ॥ १० ॥

अरिष्टर्षभः— भो नन्दगोपपुत्र ! किं व्यवसितम् ।

दामोदरः— त्वां निधनमुपनेतुम् ।

अरिष्टर्षभ — समर्थो भवान् ।

दामोदरः— कः संशयः ।

अरिष्टर्षभः— तेन हि गृह्यतां स्वजातिसदृशं प्रहरणम् ॥

दामोदरः— प्रहरणमिति । हं भोः !

गिरितटकठिनांसावेव बाहू ममैतौ

प्रहरणमपरं तु त्वादृशां दुर्बलानाम् ।

अथ मम भुजदण्डैः पीडयमानश्च शीघ्रं

यदि न पतसि भूमौ नास्मि दामोदरोऽहम् ॥ ११ ॥

अरिष्टर्षभः — तेन हि प्रवर्ततां युद्धम् ।

दामोदरः — भो गोवृषाधम ! यदि ते शक्तिरस्ति, मां पादेनैकेन स्थितं
स्थानात् कम्पय ।

अरिष्टर्षभः - कोऽत्र संशयः (तथा कर्तुं चेष्टयित्वा मूर्च्छितः पतति ।)

दामोदर - भो गोवृष ! समाश्वसिहि समाश्वसिहि । अनेन वीर्येण भवान्
गर्वितः ।

अरिष्टर्षभ - (आश्वस्य, आत्मगतम्) अहो दुष्प्रसह्योऽयं बालः ।

रुद्रो वाऽयं भवेच्छक्रो विष्णुर्वापि स्वयं भवेत् ।

अमिथ्या खलु मे तर्कः स एव पुरुषोत्तमः ॥ १२ ॥

आ,

यत्र यत्र वयं जातास्तत्र तत्र त्रिलोकधृत् ।

दानवानां वधार्थाय वर्तते मधुसूदनः ॥ १३ ॥

भवतु । विष्णुना हतस्याप्यक्षयो लोको मे भविष्यति । तस्माद् युद्धं
वरिष्यामि । (प्रकाशम्) भो नन्दगोपपुत्र ! पुनरपि जातो मे दर्पः ।

दामोदर - हम् । तिष्ठ तिष्ठेदानीम् ।

किं गर्जसे भुजगतो मम गोवृषेन्द्र !

पातप्रवृद्ध इव वार्षिककालमेघः ।

एहि क्षिपामि धरणीतलमभ्युपेहि

वज्राहतस्तट इवाञ्जनपर्वतस्य ॥ १४ ॥

(तथा कृत्वा) एष एष दुरात्मारिष्टर्षभः ।

विसृतरुधिरधाराक्विलन्ननासास्यनेत्रं

चलितककुदबालः प्रस्फुरत्पादकर्णः ।

निपतति विगतात्मा भूतले वज्रभिन्नो

गिरिरिव शिखराग्रैर्गोवृषो दानवेन्द्रः ॥ १५ ॥

(प्रविश्य)

दामोदर - जयतु भर्ता । एष भर्ता संकर्षण पर्वताद् यमुनार्हदे कालियो नाम
महानाग उत्थित इति श्रुत्वा तं प्रति गतः । वारय वारय भर्तः ! संकर्षणम् ।

दामोदर - कालियो नाम मयापि श्रूयते सदर्पः पन्नगपतिः । भवत्वहमस्य
दर्पप्रशमनं करोमि ।

गोब्राह्मणादयस्तेन सुजूष्यन्ते किल प्रजाः ।

अद्यप्रभृति शान्तात्मा निष्प्रभः स भविष्यति ॥ १६ ॥

(निष्क्रान्ती ।)

इति तृतीयोऽङ्कः ।



अथ चतुर्थोऽङ्कः ।

(ततः प्रविशति दामोदरः ।)

दामोदरः—

एता मत्तचकोरशावनयनाः प्रोद्भिन्नकम्पस्तनाः

कान्ताः प्रस्फुरिताधरोष्ठरुचयो विलसत्केशस्रजः ।

सम्भ्रान्ता गलितोत्तरीयवसनास्त्रासाकुलव्याहता-

स्त्रस्ता मामनुयान्ति पन्नगर्पाति दृष्ट्वैव गोपाङ्गनाः ॥ १ ॥

(ततः प्रविशन्ति गोपकन्यकाः ।)

सर्वाः— मा खलु मा खलु भर्तः ! एतं जलाशयं प्रवेष्टुम् । एष खलु
दुष्टमहोरगकुलावासः ।

दामोदरः— न खलु न खलु विषादः कार्यः । पश्यन्तु भवत्यः ।

निष्पक्षिव्यालयूथं भयचकितकरिव्रातविप्रेक्षिताम्भो-

गम्भीरं स्निग्धनीरं रूढमुदधिनिभं क्षोभयन् सम्प्रविश्य ।

गोपीभिः शङ्किताभिः प्रियहितवचनैः पेशलैर्वार्यमाणः

कालिन्दोवासरक्तं भुजगमतिबलं कालियं धर्षयामि ॥ २ ॥

सर्वाः — भर्तः । संकर्षण ! वारय वारय भर्तृदामोदरम् ।

(प्रविश्य)

सङ्कर्षणः— अलमलं भयविषादाभ्याम् । दर्शितोऽनुरागः । पश्यन्तु
भवत्यः ।

विषदहनशिखाभिर्यन्मुखात् प्रोद्गताभिः

कपिशितमशिवाभिश्चक्रवालं दिशानाम् ।

सरभसमभियान्तं कृष्णमालक्ष्य शङ्की

नमयति शिरसान्तर्मण्डलं चण्डनागः ॥ ३ ॥

(११४)

सर्वाः— हं भर्तृदामोदरोऽपि तादृश एव ।

दामोदरः— सर्वप्रजाहितार्थं द्रुततरं नागं मे वशं करोमि । (इति रूढं प्रविष्टः ।)

सर्वाः— हा हा धूम उत्थितः ।

दामोदरः— अहो रूढस्य गाम्भीर्यम् । इह हि,

सितेतराभुग्नदुकूलकान्तिं द्रुतेन्द्रनीलप्रतिमानवीचिम् ।

इमामहं कालियधूमधूमां सान्त्वित्वाग्निं यमुनां करोमि ॥ ४ ॥

(निष्क्रान्तः ।)

(ततः प्रविशति वृद्धगोपालकः ।)

हा भर्तः ! एष कन्यकाभिर्वार्यमाणो यमुनारूढं प्रविष्टः । मा खलु मा खलु साहसं कृत्वा प्रवेष्टुम् । अत्र व्याघ्रा वराहा हस्तिनः पानीयं पीत्वा तत्र तत्रैव विभ्रियन्ते । कथं न दृश्यते । किमिदानीं करोमि । भवतु, इमं तावत् कुम्भपला-
शमारुह्य निधायामि (आरुह्यावलोक्य) हा हा धूम उत्थितः ।

सङ्कर्षण— पश्यन्तु भवत्यः ।

दामोदरोऽयं परिगृह्य नागं विक्षोभ्य तोयं च समूलमस्य ।

भोगे स्थितो नीलभुजङ्गमस्य मेघे स्थितः शक्र इवावभाति ॥ ५ ॥

वृद्धगोपालकः— ही ही साधुः भर्तः ! साधु ।

(ततः प्रविशति कालियं गृहीत्वा दामोदरः ।)

दामोदरः— एष भोः ।

निर्भर्त्स्य कालियमहं परिविस्फुरन्तं

मूर्धात्रितैकचरणश्चलबाहुकेतुः ।

भोगे विषोल्बणफणस्य महोरगस्य

हल्लीसकं सललितं रुचिरं वहामि ॥ ६ ॥

सर्वाः— आश्चर्यं भर्तः ! आश्चर्यम् । कालियस्य पञ्च फणानाक्रामन
हल्लीसकं प्रक्रीडति ।

(११५)

दामोदरः- यावदहमपि पुष्पाण्यवचिनोमि ।

कालियः- आः,

लोकालोकमहीधरेण भुवनाभोगं यथा मन्दरं

शैलं शर्वधनुर्गुणेन फणिना यद्वच्च यादोनिधौ ।

स्थूलाखण्डलहस्तिहस्तकठिनो भोगेन संवेष्टितं

त्वामेव त्रिदशाधिवासमधुना सम्प्रेषयामि क्षणात् ॥ ७ ॥

वृद्धगोपालकः- हा हा भर्तः ! एष भर्तृदामोदरः पुष्पानुकाराभ्यां पदाभ्या-
माकारवन्तमिव यमुनार्हदं महानागं पातेन परिघट्टयन् पुष्पाण्यवचिनोति । (अवतीर्य)
साधु भर्तः ! साधु । फालय फालय । अहमपि सहायो भवामि । अहो बिभेमि
भर्तः ! बिभेमि । यावदिमं वृत्तान्तं नन्दगोपाय निवेदयामि । (निष्क्रान्तः ।)

दामोदरः-

विध्वस्तमीनमकराद् यमुनार्हदान्ताद्

दर्पोच्छ्रयेण महता दृढमुच्छ्वसन्तम् ।

आशोविषं कलुषमायतवृत्तभोग-

मेष प्रसह्य सहसा भुवि विक्षिपामि ॥ ८ ॥

कालियः- एष भोः !

रोषेण धूमायति यस्य देहस्तेनैव दाहं पृथिवी प्रयाति ।

ज्वालावलीभिः प्रदहामि सोऽहं रक्षन्तु लोकाः समरुद्गणास्त्वाम् ॥ ९ ॥

दामोदरः- कालिय ! यदि ते शक्तिरस्ति, दह्यतां ममैको भुजः ।

कालियः- हहह,

चतुःसागरपर्यन्तां ससप्तकुलपर्वताम् ।

दहेयं पृथिवीं कृत्स्नां किं भुजं न दहामि ते ॥ १० ॥

हं, तिष्ठेदानीम् । एष त्वां भस्मीकरोमि । (विषाग्निं मुञ्चति ।)

दामोदरः- हन्त वशितं ते वीर्यम् ।

कालियः- प्रसीदतु प्रसीदतु भगवान् नारायणः ।

दामोदरः- अनेन वीर्येण भवान् गवितः ।

कालियः- प्रसीदतु भगवान् ।

गोवर्द्धनोद्धरणमप्रतिमप्रभावं

बाहुं सुरेश ! तव मन्दरतुल्यसारम्

का शक्तिरस्ति मम दग्धुमिमं सुवीर्यं

यं संश्रितास्त्रिभुवनेश्वर ! सर्वलोकाः ॥११॥

भगवन् ! अज्ञानादतिक्रान्तवान्, सान्तःपुरः शरणागतोऽस्मि ।

दामोदरः - कालिय ! किमर्थमिदानीं यमुनार्हदं प्रविष्टोऽसि ।

कालियः - भगवतो वरवाहनाद् गरुडाद् भीतोऽहमिह प्रविष्टोऽस्मि ।
तदिच्छामि गरुडादभयं भगवत्प्रसादात् ।

दामोदरः - भवतु भवतु ।

मम पादेन नागेन्द्र ! चिह्नितं तव मूर्धनि ।

सुपर्ण एव दृष्ट्वेदमभयं ते प्रदास्यति ॥ १२ ॥

कालियः- अनुगृहीतोऽस्मि ।

दामोदरः- प्रविशतु भवान् ।

कालियः- यदाज्ञापयति भगवान् नारायणः ।

दामोदरः- अथवा एहि तावत् ।

कालियः- भगवन् ! अयमस्मि ।

दामोदरः- अद्यप्रभृति गोब्राह्मणपुरोगासु सर्वप्रजास्वप्रमादः कर्तव्यः ।

कालियः- भगवन् ! मद्विषदूषितमिदं जलम् । तदिदानीमेव विषं संहृत्य
यमुनार्हदन्निष्क्रामामि ।

दामोदरः- प्रतिनिवर्ततां भवान् ।

कालियः- यदाज्ञापयति भगवान् नारायणः । (सपरिजनो निष्क्रान्तः ।)

दामोदरः- यावदहमपि रूहदाद् गृहीतानि पुष्पाणि गोपकन्यकाभ्यः
प्रयच्छामि ।

सर्वाः— एष भर्तास्माकं हृदयानन्दं कुर्वन् अक्षतशरीर इत एवागच्छति ।
जयतु भर्ता ।

सङ्कर्षणः— दिष्ट्या गोब्राह्मणहितं कृतम् ।

दामोदरः— गृह्यन्तां पुष्पाणि ।

सर्वाः— भर्तः ! एतानि मुनिसङ्घैरनवचितपूर्वाणि पुष्पाणि परामृष्टानि
चन्द्रादित्यकिरणैरपरिमदितानि । विभीमो भर्तः !

दामोदरः— पूर्वं दृष्टभया वित्रस्तास्तपस्विन्यः । न भेतव्यं न भेतव्यम् ।
तदानीं खलु मत्करस्पर्शनात् सौम्यभावमुपगतानि, गुह्यन्ताम् ।

सर्वाः— यद् भर्ताज्ञापयति ।

(प्रविश्य)

भटः— भो गोपालक ! क्व गतो नन्दगोपपुत्रः ।

गोपालकः— एष भर्ता कालियं नाम महानागं परिपीड्य गोपकन्यकाभिः
परिवृतः स्थितः ।

भटः— (उपगम्य) भो नन्दगोपपुत्र ! अनुगतार्थनामधेयस्य महाराजस्योग्र-
सेनस्य पुत्रः कंसराजो भवन्तमाज्ञापयति ।

दामोदरः— कथमाज्ञापयतीति ।

भटः— मधुरार्या धनुर्महो नाम महोत्सवो भविष्यति । तमनुभवितुं सपरि-
जनाभ्यां भवद्भ्यामागन्तव्यमिति ।

दामोदरः— आर्य ! अयं ननु देवरहस्यकालः ।

सङ्कर्षणः— शीघ्रमिदानीं गमिष्यावः ।

दामोदरः- बाढम् । प्रथमः कल्पः । एष भोः ।

प्रभ्रष्टरत्नमुकुटं परिकीर्णकेशं

विच्छिन्नहारपतिताङ्गदलम्बसूत्रम् ।

आ कृय कंसमहमद्य दूढं निहन्मि

नागं मृगेन्द्र इव पूर्वकृतावलेपम् ॥ १३ ॥

(निष्क्रान्ताः सर्वे ।)

इति चतुर्थोऽङ्कः ।



अथ पञ्चमोऽङ्कः ।

(ततः प्रविशति राजा ।)

राजा—

श्रुत्वा व्रजे विपुलविक्रमवीर्यसत्त्वं
दामोदरं सह बलेन समाचरन्तम् ।
आदिश्य कार्मुकमहं तमिहोपनीय
मल्लेन रङ्गगतमद्य तु घातयामि ॥ १ ॥

ध्रुवसेन ! ध्रुवसेन !

(प्रविश्य)

भटः— जयतु महाराजः ।

राजा— ध्रुवसेन ! किमागतो नन्दगोपपुत्रः ।

भटः— श्रोतुमर्हति महाराजः । प्रविशन्नेव दामोदरः ससङ्कर्षणो गोपजन-
परिवृतो रजकेभ्यो वस्त्राण्याच्छिद्य गृहीतवानिति श्रुत्वा महामात्रेणोत्पलापीडो
नाम गन्धहस्ती सञ्चोदितस्तमभिघातयितुम् । ततः,

तमापतन्तं सहसा समीक्ष्य समीतगोपालकवृन्दमध्ये ।
बालो बलेनाद्रिनिभं गजेन्द्रं दत्तं समाकृष्य जघान शीघ्रम् ॥ २ ॥

राजा— कथं जघानेति । गच्छ । भूयो ज्ञायतां वृत्तान्तः ।

भटः— यदाज्ञापयति महाराजः । (निष्क्रम्य प्रविश्य) जयतु महाराजः ।
एष इदानीं नन्दगोपपुत्र उत्सवाधिकारोच्छ्रितध्वजपताकमवसक्तमाल्य-
दामालङ्कृतमुत्थापितागुरुधूपसमाकुलं राजमहापथं प्रविश्य राजकुलद्वारे
गन्धसमुद्रावसक्तहस्तां मदनिकां नाम कुब्जिकां दृष्ट्वा तस्या हस्ताद्
गन्धमादाय स्वगात्रमनुलिप्य तेनैव हस्तेन कुब्जस्यानुमार्जनेन विगतकुब्जभावां तां
कृत्वा मालाकारापणेभ्यः पुष्पाण्याहृत्यावबध्य धनुः शालाभिमुखो गतः ।

(१२०)

राजा- किन्तु खलु तेन व्यवसितम् । तेन हि शीघ्रं गच्छ । भूयो ज्ञायतां
वृत्तान्तः ।

भटः - यदाज्ञापयति महाराजः (निष्क्रम्य प्रविश्य) जयतु महाराजः ।
धनुःशालारक्षकेण सिंहबलेन वार्यमाणस्तं कर्णमूले ग्रहृत्य हत्वा धनुः समादाय
द्विखण्डं कृत्वा साम्प्रतमुपस्थानाभिमुखो गतः । स हि,

आपोडदामशिखिबर्हविचित्रवेषः

पीताम्बरः सजलतोयदराशिवर्णः ।

अभ्येति रोषपरिवृत्तविशालनेत्रो

रामेण सार्धमिह मृत्युरिवावतीर्णः ॥ ३ ॥

राजा- सावेगमिव मे हृदयम् । गच्छ, यथानिर्दिष्टौ चाणूरमुष्टिकौ
प्रवेशय, वृष्णिकुमाराणां सन्नाहमाज्ञापय ।

भटः- यदाज्ञापयति महाराजः (निष्क्रान्तः ।)

राजा- यावदहमपि प्रासादमारुह्य चाणूरमुष्टिकयोर्युद्धं पश्यामि ।
(आरुह्य) मधुरिके ! विघाटयतां द्वारम् ।

प्रतिहारी- यद् भर्ताज्ञापयति ।

(राजा प्रविश्योपविशति ।)

(ततः प्रविशतश्चाणूरमुष्टिकौ ।)

चाणूरः-

एषोऽस्मि युद्धसज्जो मत्तो हस्तीव दर्पसंगूणः ।

भनज्म्यद्य बालं दामोदरं रङ्गममध्ये ॥ ४ ॥

मुष्टिकः- लोहमयमुष्टिहस्तो नाम्ना च मुष्टिको रुष्टः ।

पातयाम्यद्य रामं गिरिवरकूटं यथा वज्रो ॥ ५ ॥

भटः- एष महाराजः । उपसर्पेतां भवन्तौ !

उभौ- (उपेत्य) जयतु भर्ता ।

राजा- चाणूरमुष्टिकौ ! सर्वप्रयत्नेन युवाभ्यामानृण्यं कर्तव्यम् ।

उभौ- शृणोतु भर्ता । करणसन्धाबन्धप्रहारैर्युद्धविशेषैः सिद्धिं गच्छामः ।
हं पश्यतु भर्ता ।

राजा- बाढमेवं क्रियताम् । ध्रुवसेन! प्रवेश्येतां गोपदारकौ ।

भट;- यदाज्ञापयति महाराजः । (निष्क्रान्तः ।)

(ततः प्रविशतो दामोदरसङ्कर्षणी ध्रुवसेनेन सह ।)

दामोदर- आर्य !

मर्त्येषु जन्म विफलं मम तानि घोषे
कर्माणि चाद्य नगरे धृतये न तावत् ।
यावन्न कंसहतकं युधि पातयित्वा
जन्मान्तरासुरमहं परिकर्षयामि ॥ ६ ॥

सङ्कर्षणः-

प्रविश्य रङ्गं कृतलोहमुष्टिं तं मुष्टिना मुष्टिकमद्य रुष्टम् ।
हत्वा चरिष्याम्यनिलप्रचण्डः प्रलम्बमम्भोदमिवान्तरिक्षे ॥ ७ ॥

भट:- एष महाराजः । उपसर्पेतां भवन्तौ ।

उभौ- आः कस्य महाराजः ।

भट:- सर्वस्य जगतोऽस्माकं च ।

दामोदर:- अद्यप्रभृति न भविष्यति ।

भट:- जयतु महाराजः ! एतौ तौ ।

राजा- (विलोक्य) अयं स दामोदरः । अहो,

श्रीमान् मदान्धगजधीरविलासगामी
श्यामः स्थिरांसभुजपीनविकृष्टवक्षाः ।
पूर्वं श्रुतानि चरितानि न चित्रमस्य
लोकत्रयं हि परिवर्तयितुं समर्थः ॥ ८ ॥

अयं नु ललिताम्भीराकृतिः पूर्वजोऽयं राम इति श्रूयते ।

अभिनवकलामलायताक्षः शशिनिभमूर्तिरुदारनीलवासाः ।

रजतपरिघवृत्तदीर्घबाहुश्चलदसितोत्पलपत्रचित्रमालः ॥ ९ ॥

दामोदरः- आर्य ! एतावेवावाभ्यां युद्धसन्नद्धाविति मन्ये ।

सङ्कर्षणः- भवितव्यम् ।

राजा- ध्रुवसेन ! प्रवर्ततां युद्धम् ।

भटः- यदाज्ञापयति महाराजः (मालां क्षिपति !)

मल्लौ- हं हो, वादयत वादयत सङ्ख्यापटहान् ।

चाणूरः- एहि दामोदर ! अद्य मे भुजयुगलेन सिद्धिं गच्छ ।

दामोदरः-

प्राप्तोऽस्मि तिष्ठ मम वेगमिमं सहस्व

मुष्टिकः- ए ए राम ! अद्य मे मुष्टिपिष्टगात्रगलितरुधिरपटलमञ्जो
जीवितमुज्झसि ।

सङ्कर्षणः-

त्वामद्य मुष्टिक ! यमाय निवेदयामि ।

(सर्वे नियुद्धं कुर्वन्ति ।)

दामोदरः - (चाणूरं निहत्य)

भग्नास्थिरेष निहतो

सङ्कर्षणः-

निहतो मयापि

दामोदरः -

कंसासुरं च यमलोकमहं नयामि ॥ १० ॥

(प्रासादमारुह्य कंसं शिरसि निगृह्य पातयित्वा) एष एष दुरात्मा कंसः ।

(१२३)

विस्तीर्णलोहितमुखः परिवृत्तनेत्रो
भग्नांसकण्ठकटिजानुकरोरुजङ्घः ।
विच्छिन्नहारपतिताडगदलम्बसूत्रो
वज्रप्रभग्नशिखरः पतितो यथाद्रिः ॥ ११ ॥

(नेपथ्ये)

हा हा महाराजः ।

(पुनर्नेपथ्ये)

भो भो वृष्णिग्रयोधाः ! अनावृष्टिशिवकहृदिकपृथुकसोमदत्ताक्रूरप्रमुखाः !
अयं खलु भर्तृपिण्डनिःक्रयस्य कालः । शीघ्रमागच्छन्तु भवन्तः ।

दामोदरः— आर्य ! संवार्यतां सैन्यम् ।

सङ्कर्षणः— अयमहं वारयामि ।

द्रुततुरगरथेभभ्रान्तयोधोग्रनादं
विलसदमलखड्गप्रासशक्त्यष्टिकुन्तम् ।
पवनबलविक्रीर्णं फेनजालोमिमालं
जलनिधिमिव दोभ्यां क्षोभयाम्येष सैन्यम् ॥ १२ ॥
(ततः प्रविशति वसुदेवः ।)

वसुदेवः— भो भो मधुरावसिनः ! अलमलं साहसेन ।
ज्येष्ठोऽयं मम तनयस्तु रौहिणेयो
देवक्यास्तनयमिमं च किं न विवथ ।
सन्नाहं त्यजत किमायुघैश्च कार्यं
कंसार्थं स्वयमिह विष्णुराजगाम ॥ १३ ॥

सङ्कर्षणः— (विलोक्य) अये तातः । तात ! सङ्कर्षणोऽहमभिवादये ।

दामोदरः— तात ! दामोदरोऽहमभिवादये ।

वसुदेवः— अक्षयविजयिनौ भवेतां भवन्तौ । सत्पुत्रजन्मफलमद्य प्राप्तवानस्मि

उभौ— अनुगृहीतौ स्वः ।

वसुदेवः— कोऽत्र ?

(प्रविश्य)

भटः— जयत्वार्यपुत्रः ।

(१२४)

वसुदेवः- अपविध्यन्तां कलेवराणि ।

भटः- यदाज्ञापयत्यार्यपुत्रः ।

गोपालकाः सर्वे- ही ही गोपालकानां राज्यं संवृत्तम् ।

वसुदेवः- कोऽत्र ?

भटः- जयत्वार्यपुत्रः ।

वसुदेवः- गच्छ, शीघ्रं दामोदरस्यादेशादनावृष्टिमाज्ञापय, महाराज-
मुग्रसेनमपनीय निगलान्निर्वृत्ताभिषेकं कृत्वा प्रवेशयेति ।

भटः- यदाज्ञापयत्यार्यपुत्रः । (निष्क्रान्तः ।)

वसुदेवः- अये,

नदन्ति सूरतूर्याणि वृष्टिः पतति कौसुमी ।

कंसान्तकस्य पूजार्थं प्रायो देवाः समागताः ॥ १४ ॥

(नेपथ्ये)

श्रीमानिमां कनकचित्रितहर्म्यमालां

विस्तीर्णराजभवनापणगोपुराट्टाम् ।

पायात् सदैव मधुरां कमलायताक्ष-

स्त्रैलोक्यजित् सुरवरस्त्रिदशेन्द्रनाथः ॥ १५ ॥

वसुदेवः- भो भो मधुरावासिनः ! शृण्वन्तु शृण्वन्तु भवन्तः । अस्य खलु
दैत्येन्द्रपुराणलोत्पाटनपटोः सर्वक्षत्रपराङ्मुखावलोकितो वसुदेवसम्भवस्य वासुदेवस्य
प्रसादात् पुनरधिगतराज्यस्योग्रसेनस्य शासनमिदानीमवधुष्यते ।

सर्वे- प्रतिष्ठितमिदानीं वृष्णिराज्यम् ।

वसुदेवः- प्रवेश्यतां महाराजः ।

भटः- यदाज्ञापयत्यार्यपुत्रः । (निष्क्रान्तः ।)

(ततः प्रविशत्युग्रसेनः ।)

उग्रसेनः-

चिरोपरोधसम्प्राप्तः क्लेशो मे केशिसूदनात् ।

अपनीतः स्ववीर्येण यथा विष्णोः शतक्रतोः ॥ १६ ॥

(१२५)

भगवत्प्रसादाद् व्यसनार्णवादुत्तारितोऽस्मि ।

(ततः प्रविशति नारदः ।)

नारदः—

कंसे प्रमथिते विष्णोः पूजार्थं देवशासनात् ।
सगन्धर्वाप्सरोभिश्च देवलोकादिहागतः ॥ १७ ॥

दामोदरः— अये देवर्षिनारदः । देवर्षे ! स्वागतम् । इदमर्थं
वाच्यं च ।

नारदः— सर्वं गृह्णामि ! गन्धर्वाप्सरसो गायन्ति ।
नारायण ! नमस्तेऽस्तु प्रणमन्ति च देवताः ।
अनेनासुरनाशेन मही च परिरक्षिता ॥ १८ ॥

दामोदरः— देवर्षे ! परितुष्टोऽस्मि । किं ते भूयः प्रियमुपहरामि ।

नारदः—

प्रहृष्टो यदि मे विष्णुः सफलो मे परिश्रमः ।
गमिष्ये विबुधावासं सह सर्वैः सुरोत्तमैः ॥ १९ ॥

दामोदरः— गच्छतु भवान् पुनर्दर्शनार्थम् ।

नारदः— यदाज्ञापयति भगवान् नारायणः । (निष्क्रान्तः ।)

(भरतवाक्यम्)

इमां सागरपर्यन्तां हिमवद्विन्ध्यकुण्डलाम् ।
महीमेकातपत्राङ्कां राजसिंहः प्रशास्तु नः ॥ २० ॥

(निष्क्रान्ताः सर्वेः)

इति पञ्चमोऽङ्कः ।

अवसित बालचरितम् ।

